

# ታሪክ ተደገመ

የትግሬው ወያኔ ፣ እስከ ጥግ ገፍቶን  
 አመፁ ጠንክሮ ፣ በግፈኞች ከፍቶን  
 የትግላችን ፍሬ ፣ ላኩሪ ድል አብቅቶን  
 ጥሩ ምላስ ያለው ፣ ትረካው አስቶን  
 ተምኔታዊ ዓለም ውስጥ ፣ ሰመመን ውስጥ ከቶን  
 ባራቱም ማዕዘን ፣ እሳት ሲነድ እቶን  
 ቆም ብሎ ማሰብ ፣ መጠየቅ አቅቶን  
 ምላሱን አምነነው ፣ ልቡ መቼ ታይቶን  
 አቢቹ ይፈተሽ ፣ ብንልስ ማን ሰምቶን ።

ከአሩሲ ባሌ ፣ ከጅማ ወለጋ  
 የዘር ሰንሰለቱ ፣ እየተዘረጋ  
 በመደመር ስሌት ፣ ህዝብ እያዘናጋ  
 ኢትዮጵያን ማወደስ ፣ ደጋፊ ፍለጋ  
 ዲስኩር ስለአንድነት ፣ ሰው እንዲረጋጋ  
 ከአሜሪካ አውሮፓ ፣ ተስፈኛ ቢንጋጋ  
 ሃገስን ሲተካው ፣ የአቢቹ መንጋ  
 ለጠባባቾ ዛሬም ፣ በሩ መች ተዘጋ  
 ዛሬም እንዳለ ነው ፣ የትላንቱ አደጋ  
 ሥጋን ማን ይቀማል ፣ ካራዊት መንጋጋ  
 በእንጭጭ ካልተቀጨ ፣ ያስከፍላል ዋጋ ።

የበግ ለምድ ለብሶ ፣ የዘውጌ ደላላ  
 ቂቤ እየጠበሰ ፣ ባፉ ጤፍ ሲቆላ  
 የምኞት እንጀራ ፣ ጠፍጥፎ እያበላ  
 በምድር ላይ ያለው ፣ እውነታው ግን ሌላ  
 የመደመር ነገር ፣ እንዲህ ነው ሲሰላ  
 አትቆረጠምም ፣ አድራ እቺ ባቄላ  
 አመልና ጭራ ፣ ሊታይ ወደኋላ  
 ማጨብጨብ አቁመን ፣ እንገዝ በመላ ።

የንጉሱ ስርአት ፣ ሲወገድ በደርጉ  
 ሲጨበጨብ ነበር ፣ ብለን ደግ አረጉ  
     ደርግ ተወግዶ ፣ ወያኔም ሲገባ  
     እንደለመደብን ፣ ድጋሚ ጭብጨባ  
 አሁንም ጉልቻ ፣ ስለተቀየረ  
 እኛ የምንወደውን ፣ ስለተናገረ  
 ጭብጨባው ይቀልጣል ፣ ድስቱ እያረረ  
 ካለፈው ታሪኩ ፣ የለም የተማረ ።

ከእሳት ወደረመጥ ፣ እንደተረገመ  
 ወርቅነህ አርከበን ፣ አዝሎ የተሸከመ  
 በአዲስ አበቤው ላይ ፣ ጎጠኛን የሾመ  
 ነባር አፈናቅሎ ፣ መጤን ያስከተመ  
 ዛሬም በነ አቢቹ ፣ ታሪክ ተደገመ  
 ከዝንብ ማር የለም ፣ አለቀ አከተመ ።

ታዛቢው